

दिनांक 02.08.2024

समय: 7.10 PM

## मुख्य समाचार

- प्रदेश में लगातार बारिश से कई शहर बेहाल, भोपाल का बड़ा तालाब भरा, 9 बांधों के गेट भी खोले गए।
- मुख्यमंत्री ने कहा है कि प्रदेश में वितरित होने वाली राशन सामग्री में श्रीअन्न को किया जाए शामिल।
- मप्र को कल भारतीय अंगदान दिवस पर अंगदान और प्रत्यारोपण में उभरते प्रदेश के पुरस्कार से सम्मानित किया जाएगा।
  - पचमढ़ी 10 दिवसीय नागद्वारी मेले में बारिश के बीच जुटे श्रद्धालु, प्रशासन चक चौबंद।

## मौसम

प्रदेश के अधिकतर जिलों में लगातार बारिश हो रही है। भोपाल सहित कई शहरों में सुबह से ही जोरदार बारिश हो रही है। यही कारण है कि भोपाल का बड़ा तालाब फुल वाटर लेवल तक पहुँच गया है। इसकी क्षमता 1 हजार 666 दशमलव 8-0 फीट है। वहीं, लगातार बारिश के चलते प्रदेश के 9 बांधों के गेट भी खोल दिए गए। भोपाल में कोलार पैम के 4, कलियासोत के 10, भदभदा के 5, नर्मदापुरम में तवा पैम के 9, अशोकनगर में राजघाट के 8, जबलपुर में बरगी के 7, रायसेन के बारना पैम के 6, विदिशा में हलाली पैम के 2 और छिंदवाड़ा में माचागोरा पैम के 4 गेट खोलकर पानी छोड़ा जा रहा है।

इधर, रायसेन की रिछन नदी में आई बाढ़ के बाद रपटा पार कर रहे दो लोग बह गए। एक युवक को बचा लिया गया, दूसरा लापता है। सीहोर में दो दिन से कभी धीमी-कभी तेज बारिश का दौर जारी

है। इसके मददेनजर कलेक्टर प्रवीण सिंह ने आंगनवाड़ियों और स्कूलों में शनिवार का भी अवकाश घोषित किया है। मौसम विभाग ने अगले कुछ घंटों में चार जिलों- रायसेन, विदिशा, नर्मदापुरम और मंदसौर में आकाशीय बिजली गिरने के साथ भारी बारिश का अलर्ट जारी किया है।

खण्डवा जिले के इंदिरा सागर बांध और ओंकारेश्वर बांध का जलस्तर भी बढ़ गया है. सीहोर - बिलकीसगंज - भोपाल मार्ग पर कुलान्स नदी उफान पर आने के कारण यातायात लगभग 4 घंटे बंद रहा | विदिशा में बेतवा नदी के घाट और मंदिर पानी में डूब गए हैं मुक्तिधाम जाने का मार्ग पूरी तरीके से बंद हो गया है। कई स्कूलों और कॉलेज और सरकारी कार्यालय पानी में डूबे गए हैं.

### **राष्ट्रपति-राज्यपाल सम्मेलन**

राष्ट्रपति द्रौपदी मुर्मू ने आज राष्ट्रपति भवन में राज्यपालों के दो दिवसीय सम्मेलन का उद्घाटन किया। राष्ट्रपति ने इस अवसर पर कहा है कि देश में तीन नए कानूनों के लागू होने से न्याय प्रणाली का एक नया युग शुरू हुआ है। राष्ट्रपति ने यह भी कहा कि लोकतंत्र के सुचारु संचालन के लिए यह महत्वपूर्ण है कि विभिन्न केंद्रीय एजेंसियां सभी राज्यों में बेहतर समन्वय के साथ कार्य करें। उन्होंने राज्यपालों को सलाह देते हुए कहा कि वे संबंधित राज्यों के संवैधानिक प्रमुख के रूप में इस समन्वय को बढ़ावा दे सकते हैं।

प्रधानमंत्री नरेंद्र मोदी ने अपने संबोधन में, राज्यपालों से केंद्र और राज्य के बीच एक प्रभावी सेतु की भूमिका निभाने तथा योजनाओं से वंचित लोगों की सहायता के लिए जनता और सामाजिक संगठनों के साथ विचार विमर्श करने का आग्रह किया।

### **पीएम सड़क योजना**

ग्रामीण विकास मंत्री शिवराज सिंह चौहान ने राजसभा में एक लिखित उत्तर में बताया कि अप्रैल 2021 से अब तक प्रधानमंत्री ग्राम सड़क योजना के अंतर्गत एक लाख तीन हजार

किलोमीटर से अधिक सड़कों का निर्माण किया जा चुका है। श्री चौहान ने कहा कि मध्य प्रदेश में नौ हजार दो सौ 95 किलोमीटर से अधिक सड़कों का निर्माण किया जा चुका है। श्री चौहान ने कहा कि 25 हजार ग्रामीण कसबों को हर मौसम में यातायात की सुविधा उपलब्ध कराने के लिए योजना का चौथा चरण शुरू किया जाएगा।

### **मुख्यमंत्री मोटा अनाज**

मुख्यमंत्री डॉ. मोहन यादव ने कहा है कि प्रदेश में वितरित होने वाली राशन सामग्री में प्रदेश में उत्पन्न होने वाले ज्वार, बाजरा, रागी जैसे श्रीअन्न को शामिल किया जाए। इसके लिए स्थानीय किसानों से अनाज लेने और प्रक्रिया में स्व-सहायता समूहों को जोड़ने पर विचार किया जाए। मुख्यमंत्री ने खाद्य नागरिक आपूर्ति एवं उपभोक्ता संरक्षण विभाग की समीक्षा बैठक में यह निर्देश दिए। मुख्यमंत्री ने कहा कि नापतौल विभाग के अमले की यूनिफार्म तय की जाए। उन्होंने पाइप लाइन द्वारा रसोई गैस उपलब्ध कराने संबंधी गतिविधि के लिए राज्य स्तर पर गैस कार्पोरेशन गठित करने की आवश्यकता बताई।

### **नागद्वारी मेला**

नर्मदापुरम जिले के पचमढ़ी में 1 अगस्त से आरम्भ हुए 10 दिवसीय नागद्वारी मेले में बारिश के बीच श्रद्धालु नाग देवता के दर्शन करने पवित्र गुफा पहुंच रहे हैं। 10 अगस्त तक चलने वाले इस मेले में संपूर्ण नर्मदापुरम जिले सहित आसपास के राज्यों से भी बड़ी संख्या में श्रद्धालु दर्शन करने पहुंचते हैं। नर्मदापुरम जिला पंचायत सीईओ सुजन सिंह रावत ने आकाशवाणी को बताया कि प्रशासन ने मेले के लिए व्यापक व्यवस्थाएं सुनिश्चित की हैं।

## आईटीआर/जीएसटी

वित्तीय वर्ष 2024-25 के लिए 31 जुलाई तक रिक्त सात करोड़ 28 लाख आयकर रिटर्न दाखिल की जा चुकी हैं। वित्त मंत्रालय ने कहा कि यह पिछले वित्त वर्ष 2023-24 में समान अवधि की तुलना में सात दशमलव पांच प्रतिशत अधिक है। करदाताओं की बढ़ती संख्या ने इस वर्ष नई कर व्यवस्था का विकल्प चुना है। मौजूदा वित्तीय वर्ष 2024-25 में पांच करोड़ 27 लाख आयकर रिटर्न नई कर व्यवस्था के अनन्तर्गत दाखिल किए गए हैं।

वहीं, वसतु और सेवा कर- जीएसटी राजसब्ब संग्रह में दस दशमलव तीन प्रतिशत की वृद्धि हुई है। जुलाई में जीएसटी संग्रह एक लाख 82 हजार करोड़ रुपये से अधिक हो गया। यह अब तक का तीसरा सबसे अधिक राजसब्ब संग्रह है।

## अंगदान पुरस्कार

मध्यप्रदेश को 14वें भारतीय अंगदान दिवस पर कल अंगदान और प्रत्यारोपण में उभरते प्रदेश के पुरस्कार से सम्मानित किया जाएगा। केंद्रीय स्वास्थ्य एवं परिवार कल्याण मंत्री जे.पी. नड्डा नई दिल्ली में यह पुरस्कार प्रदान करेंगे। इस उपलब्धि पर उप-मुख्यमंत्री राजेन्द्र शुक्ल ने कहा है कि अंगदान जीवनदान है। दान किया गया एक अंग किसी के जीवन को नई उम्मीद और खुशियाँ दे सकता है। उन्होंने अपील की है कि लोग स्वेच्छा से मानवता को सशक्त करने वाले इस पुण्य कार्य के लिए आगे आयें।

## ओलंपिक खेल

पेरिस ओलंपिक खेलों में भारत की पुरुष हॉकी टीम ने आस्ट्रेलिया को 3-2 से हरा दिया। ओलंपिक हॉकी के इतिहास में भारत ने करीब 52 साल बाद आस्ट्रेलिया पर जीत हासिल की है। वहीं निषानेबाजी में भारत की मनु भाकर ने आज तीसरे इवेंट के फायनल में जगह बना ली। तीरंदाजी में भी भारत की टीम मिक्स्ट्र श्रेणी में सेमिफायनल में पहुँच गई है।

परमार—बीएसएनएल

राधेष्‍याम परमार को भारत दूरसंचार निगम लिमिटेड बीएसएनएल के मध्यप्रदेश दूरसंचार परिमंडल का मुख्य महाप्रबंधक नियुक्त किया गया है। श्री परमार 1987 बैच के आईटीएस अधिकारी है।

## स्वप्निल कुसाले-प्रमोशन

मध्य रेलवे ने पेरिस ओलंपिक में कांस्य पदक जीतने वाले निशानेबाज स्वप्निल कुसाले को उनकी उत्कृष्ट उपलब्धि पर पदोन्नति दी है। रेलवे के महाप्रबंधक ने कल स्वप्निल कुसाले के लिये पहली आउट-ऑफ-टर्न प्रमोशन की मंजूरी दी। पदोन्नति के बाद, वह ग्रुप-सी से ग्रुप-बी राजपत्रित कैर में आ जायेंगे। वर्तमान में स्वप्निल कुसाले मध्य रेलवे के पुणे विविजन में टिकट निरीक्षक पद पर कार्यरत हैं।

## समाचार संक्षेप

1. राष्ट्रपति द्रौपदी मुर्मु पांच से दस अगस्त तक तीन देशों फिजी, न्यूजीलैंड और तिमोर-लेसते की यात्रा पर रहेंगी।
2. केंद्रीय मंत्री ज्योतिरादित्य सिंधिया ने आज सुबह केदारनाथ में बादल फट जाने के कारण वहाँ फँसे हुए श्रद्धालुओं से बात की। उन्होंने कहा कि सभी को सुरक्षित लेकर नीचे आऊँगा।
3. बच्चों के लिए चलाई जा रही पीएम केयर्स-फॉर चिल्ड्रन योजना में प्रदेश से चार सौ 33 बच्चे लाभान्वित हुए हैं।
4. प्रदेश के विश्वविद्यालयों एवं महाविद्यालयों में स्नातक एवं स्नातकोत्तर पाठ्यक्रमों में प्रवेश के लिए तृतीय चरण की ऑनलाइन काउंसिलिंग आज से 10 अगस्त तक होगी।
5. कटनी में नगरपालिक निगम में जबलपुर विविजन की 20 निकायों के प्रतिनिधियों के लिए आज से दो दिवसीय एक्सपोजर विजिट सह प्रशिक्षण कार्यक्रम प्रारंभ किया गया।

6. नीमच में एक पेड़ों के नाम अभियान के तहत आज शासकीय माध्यमिक विद्यालय परिसर दुलाखेड़ा में विधायक दिलीप सिंह परिहार ने पौधारोपण किया ।
7. देवास जिला विधिक सेवा प्राधिकरण द्वारा ग्राम पंचायत कंरोजिया बरोठा में पौधा रोपण शिविर तथा विधिक जागरूकता कार्यक्रम आयोजित किया गया।
8. छतरपुर में गढ़ीमलहरा थाना क्षेत्र के ग्राम कुर्राहा में आज कृष्ण में जहरीली गैस के रिसाव की चपेट में आने से 4 लोगों की मौत हो गई। घटना पर मुख्यमंत्री डॉ. मोहन यादव ने दुख व्यक्त किया है।
9. भारतीय सूचना सेवा के पूर्व अधिकारी कमलकांत पंत का आज गुरुग्राम में निधन हो गया। 64 वर्षीय कमलकांत पंत लंबे समय से बीमार चल रहे थे।

-----